



IL-KUMMISSJONI
EWROPEA

Brussell, 1.4.2019
COM(2018) 816 final/ 2

CORRIGENDUM

This document corrects document COM(2018)816 final of 19.12.2018

Concerns all language versions

Correction of errors in the act and annex and addition of the reference to the Staff Working Document SWD(2019)145 linked to the Report

The text shall read as follows

RAPPORT TAL-KUMMISSJONI LILL-PARLAMENT EWROPEW, LILL-KUNSILL, LILL-KUMITAT EKONOMIKU U SOĊJALI EWROPEW U LILL-KUMITAT TAR-REĠJUNI

Il-Fondi Strutturali u ta' Investiment Ewropej 2014-2020

Rapport ta' sintezi għall-2018 tar-rapporti annwali ta' implimentazzjoni tal-programm b'kopertura tal-implimentazzjoni fl-2014-2017

{SWD(2019) 145 final}

Il-Fondi Strutturali u ta' Investiment Ewropej 2014-2020
Rapport ta' sinthezi għall-2018 tar-rapporti annwali ta' implimentazzjoni tal-programm
b'kopertura tal-implimentazzjoni fl-2014-2017

1. INTRODUZZJONI

L-oġġettiv tal-Fondi Strutturali u ta' Investiment Ewropej ("SIE") huwa li jsaħhu l-konverġenza soċjoekonomika, ir-reżiljenza u l-koeżjoni territorjali dejjiema. Il-Fondi SIE huma l-akbar sors ta' appoġġ tal-UE għal oqsma ewlenin li jeħtieġu investimenti li jaqgħu taħt il-prijoritajiet politiċi tal-Kummissjoni ta' Juncker. Billi jappoġġaw il-ħolqien tal-impjiegi u t-tkabbir, l-investiment fis-Suq Uniku Digitali u l-Unjoni tal-Energija, it-tisħiħ tas-Suq Uniku u tal-governanza ekonomika, dawn l-investimenti jwieġbu għall-ħtiġijiet tal-ekonomija reali u jappoġġaw bidla strutturali u riformi identifikati permezz tal-proċess tas-Semestru Ewropew.

Dan ir-Rapport jipprovdi t-tielet ħarsa ġenerali annwali tal-implimentazzjoni ta' aktar minn 530 programm ta' ġestjoni kondiviża (nazzjonali u reġjonali) fuq il-bażi tar-rapporti tal-programm annwali li waslu f'nofs l-2018¹. Speċifikament, huwa jiġbor fil-qosor l-informazzjoni disponibbli dwar il-prestazzjoni li tkopri l-implimentazzjoni fis-snin 2014 sal-2017².

Wara r-rieżami ta' nofs it-terminu tal-Qafas Finanzjarju Pluriennali 2014-2020 u l-aġġustament tekniku tal-PDG fl-2017, is-sehem tal-UE tal-baġit tal-Fondi SIE żdied b'EUR 6 biljun għal total ta' EUR 460 biljun. B'żieda fit-tqabbil fil-kofinanzjament nazzjonali, l-investiment totali ppjanat żdied b'EUR 9 biljun għal total ta' EUR 647 biljun.

Sa tmiem l-2017, intgħazlu aktar minn 1,7 miljun proġett madwar l-Ewropa, li jammontaw għal volum ta' investiment totali ta' EUR 338 biljun, jew 53 % tat-total previst. Il-valur tal-proġetti magħzula fl-2017 biss kien jirrappreżenta EUR 158 biljun, l-akbar żieda annwali sa issa. Dan jindika biċ-ċar li l-Istati Membri qed ibiddlu l-pjanijiet ta' investiment fi proġetti konkreti biex jitwasslu benefiċċji ekonomiċi u soċjali sostenibbli.

L-investiment miexi sew f'ħafna mill-oqsma fil-mira bħala prijoritajiet tematiċi tal-UE. Pereżempju, 55 % tal-investiment totali ppjanat fl-SMEs kien allokat għal proġetti. Filwaqt li l-għażla ta' investimenti f'xi temi għadha inqas mill-medja ġenerali, naqsu d-differenzi fir-rati tal-għażla. Pereżempju, ir-rati tal-għażla tal-azzjonijiet klimatiċi u tal-investiment fl-ekonomija digitali tjiebu sa tmiem l-2017. Rapporti aktar riċenti mill-programmi tal-politika ta' koeżjoni jindikaw progress qawwi kontinwu fl-għażla tal-proġetti sat-30 ta' Settembru 2018, b'67 % tal-fondi allokat għall-proġetti. Din hija żieda ta' EUR 66 biljun f'disa' (9) xhur li ġgħib it-total tal-investiment deċiż għal aktar minn EUR 400 biljun.

Il-proġetti magħzula rrappurtaw nefqa totali ta' kważi EUR 96 biljun sal-aħħar tal-2017, li aċċellerat u aktar milli rdoppjat fi 12-il xahar. Sa tmiem l-2017, 16 % tal-fondi totali disponibbli għall-perjodu thallsu lill-Istati Membri mill-baġit tal-UE. (Dan lahaq it-23 % sa tmiem Ottubru 2018.) Minkejja dan, l-implimentazzjoni tal-programmi ta' żvilupp rurali qiegħda fit-triq it-tajba. Sal-ħarifa 2018, il-benefiċjarji appoġġati mill-FAEŻR rċevew 'il fuq minn EUR 33,8 biljun, li jirrappreżenta kważi 33 % tal-pakkett finanzjarju totali disponibbli għall-perjodu ta' programmazzjoni.

¹ Kif meħtieġ skont l-Artikolu 53 tad-"Dispożizzjonijiet Komuni" tar-Regolament (UE) Nru 1303/2013.

² Dan ir-Rapport jikkomplementa r-rapport dwar l-implimentazzjoni baġitarja tal-Fondi SIE http://ec.europa.eu/budget/library/biblio/publications/2018/AnalysisBudgImplem_ESIF_2017_EN.pdf

Il-prestazzjoni ġenerali tad-*data* rrapportata sal-aħħar tal-2017 turi li

- 1 miljun negozju kienu fil-mira b'appoġġ biex titjieb il-produttività u t-tkabbir tagħhom jew biex jinholqu l-impjiegi;
- 15,3 miljun ruħ ngħataw appoġġ biex ifittxu impjieg, taħriġ jew edukazzjoni jew li bbenefikaw minn miżuri ta' inkluzjoni soċjali;
- 15 % tal-erja agrikola totali hija koperta b'azzjonijiet relatati mal-klima u mal-ambjent biex titjieb il-ġestjoni tal-bijodiversità, tal-ħamrija u tal-ilma.

It-Taqsima 2 ta' hawn taħt tipprovdi ħarsa ġenerali tal-progress fl-implimentazzjoni sa tmiem l-2017. It-Taqsima 3 tippreżenta f'aktar dettall il-progress skont il-qasam tematiku ewlieni. It-Taqsima 4 tippreżenta sinteżi tal-evalwazzjonijiet imwettqa sa issa mill-Istati Membri.

2. HARSA ĠENERALI TAL-PROGRESS FL-IMPLIMENTAZZJONI

Biex jikkoincidi ma' dan ir-Rapport, il-Pjattaforma ta' *Data Miftuħa tal-Fondi SIE*³ (ESI Funds Open Data Platform) **għet aġġornata** biex jintwera l-volum finanzjarju tal-ghazla tal-proġetti u t-tbassir u l-kisbiet għall-indikaturi komuni kif irrappurtat mill-programmi fir-rapporti annwali tagħhom tal-2018. Id-*data* hija disponibbli skont l-Istat Membru, il-programm, it-tema u l-Fond SIE. Il-pjattaforma turi l-valuri l-aktar riċenti rrapportati, li jistgħu jvarjaw mid-*data* disponibbli wara li jtemmu dan it-test.

2.1. Harsa ġenerali lejn il-progress finanzjarju

Matul l-2017 l-**investiment totali ppjanat** permezz tal-Fondi SIE gie soġġett għal għadd ta' emendi li wasslu għal zieda netta. Ir-rieżami ta' nofs it-terminu tal-qafas pluriennali 2014-2020 wassal għal zieda fl-allokazzjoni għall-Inizjattiva favur l-Impjieg taż-Żgħażaġh (Youth Employment Initiative, "YEI") (ara l-Kaxxa 2). Aġġustament tekniku bbażat fuq il-kalkolu mill-ġdid tal-allokazzjonijiet finanzjarji permezz tal-politika ta' Koeżjoni wassal għal zieda netta tal-baġits tal-FEŻR u tal-FSE. Permezz tal-FAEŻR kien hemm xi trasferimenti ulterjuri fil-livell nazzjonali mill-Politika Agrikola Komuni ("PAK") tal-Pilastru 1 għall-Programmi ta' Żvilupp Rurali.

Fir-rapporti annwali tagħhom tal-2018, l-Istati Membri rrapportaw zieda fl-**allokazzjonijiet finanzjarji għall-proġetti magħżula**. Il-volum totali tal-proġetti magħżula għall-appoġġ kien ta' **EUR 338 biljun li jirrappreżentaw 53 % tal-volum totali tal-investiment ippjanat għall-perjodu 2014-2020**. Il-kontribuzzjoni tal-UE għall-proġetti magħżula hija stmata li tammonta għal EUR 240 biljun. Din ir-rata ġenerali tal-ghazla tal-proġetti hija komparabbli mal-istess perjodu tal-aħħar perjodu ta' programmazzjoni.


L-Annessi 1.1 u 1.2 juru r-rendikont skont il-fond tal-volumi tal-ghazla tal-proġetti fi tmiem l-2017 u fil-ħarifa tal-2018, rispettivament. L-Anness 2.1 u 2.2 jippreżentaw l-istess *data* finanzjarja kif irrappurtata minn kull Stat Membru. (F'dis'a' (9) xhur minn tmiem l-2017 'il hawn, il-volum finanzjarju totali tal-politika ta' koeżjoni tal-proġetti magħżula żdied għal EUR 66 biljun sal-ħarifa 2018, u issa lahaq is-67 % tal-investiment ippjanat.)

Meta jitqabblu dawn iż-żewġ snap shots ma' snin preċedenti, huwa evidenti li x-xejriet tal-implimentazzjoni huma dinamiċi. Sal-ħarifa 2018, kien hemm rati tal-ghazla tal-proġetti aktar

³ Il-Pjattaforma ta' *Data Miftuħa tal-Fondi SIE* (ESI Funds Open Data Platform): <https://cohesiondata.ec.europa.eu/>

omogenji globalment madwar objettivi tematiċi differenti. Madankollu, id-dewmien f'rati tal-għażla preċedenti f'xi temi u f'xi Stati Membri xorta għadu rifless f'nefqa inqas mill-medja. Il-graff ta' hawn taht turi grad għoli ta' varjabbiltà fl-għażla u r-rati ta' nfiq skont l-Istat Membru fi tmiem l-2017 meta mqabbla mal-medji tal-Fond SIE.

Graff: Fondi SIE: plott ta' dispersjoni tal-għażla tal-Istati Membri u tan-nefqa tal-2017



Sors: Pjattaforma ta' Data Miftuħa tal-Fondi SIE, il-Kummissjoni Ewropea

Noti: L-assi vertikali = % tal-għażla; L-assi orizzontali = % tan-nefqa

Din il-graff turi li r-rata tal-għażla għolja ma tirriżultax awtomatikament f'nefqa immedjata. In-nefqa se tkun aktar kajmana biex jimmaterjalizzaw proġetti li għad iridu jkunu ppjanati jew akkwistati, fejn il-biċċa l-kbira tal-proġetti huma ta' natura pluriennali jew il-proġetti huma immaturi.

F'termini ta' **pagamenti mill-baġit tal-UE** lill-Istati Membri, thallas total ta' EUR 75 biljun sa tmiem l-2017 (16 % tat-total previst, inklużi pagamenti ta' prefinanzjament u *interim* tan-nefqa ddikjarata). Id-dispożizzjonijiet regolatorji għall-perjodu 2014-2020 (pereż. ir-regola N+3, il-livell ta' prefinanzjament) ipprovdew incenċivi limitati għall-Istati Membri biex jinkoraġġixxu bidu veloċi għall-implimentazzjoni. Minkejja r-rata baxxa ta' eżekuzzjoni b'mod ġenerali, l-eżerċizzju ta' diżimpenn N+3 fl-2017 ikkonċerna biss ftit programmi adottati fl-2014. B'kollox, EUR 30 miljun biss ġew diżimpenjati bil-programmi tal-politika ta' koeżjoni. Jenhtieg, madankollu, li r-regola ta' diżimpenn tinkoraġġixxi d-dixxiplina finanzjarja fl-2018. Għadd kbir ta' programmi tal-Fondi SIE adottati fl-2015 se jkollhom bżonn iħaffu b'mod drastiku d-dikjarazzjoni tan-nefqa.

2.2. Il-Progress lejn il-kisba tal-obiettivi tal-programm

Ir-rapporti annwali tal-2018 jipprovdu informazzjoni dwar il-progress lejn il-miri u l-obiettivi tal-programmi. Sa tmiem l-2017, l-Istati Membri u r-regjuni għażlu 1,7 miljun proġett, li jvarjaw minn investimenti f'infrastruttura kbira għal appoġġ lill-azjendi agrikoli.

Fond	L-għadd kumulattiv ta' proġetti magħżula sa tmiem l-2017
FEŻR	160 000
FAEŻR ⁴	1 000 000
FSE/YEI	505 000
Fond ta' Koeżjoni	8 600
FEMS	18 500
Total	1 692 100

Iċ-ċifri primarji tal-prestazzjoni rrapportati minn daww il-proġetti sal-aħħar tal-2017 għal indikaturi komuni huma:

- 1 miljun intrapriża se jibbenefikaw minn proġetti magħżula (50 % tal-mira) b'appoġġ lil 450 000 intrapriża li diġà tlestew⁵;
- B'kolloxx ibbenefikaw 15-il miljun parteċipant minn proġetti appoġġati mill-FSE u mill-YEI;
- sa issa ġew appoġġati 1 miljun proġett biex jgħinu lis-settur agrikolu u n-negozji rurali jsiru aktar kompetittivi u biex jinholqu u jinżammu l-impjiegi fiż-żoni rurali;
- 26 miljun ettaru ta' art agrikola jew 15 % tal-Erja Agrikola Utilizzata ("EAU") huma magħżula għal appoġġ għall-ġestjoni tat-territorju biex ikun hemm harsien aħjar tal-bijodiversità;
- 56 % tal-popolazzjoni totali rurali (163 miljun abitant) huma koperti minn 2 700 Grupp ta' Azzjoni Lokali LEADER (GAL) magħżula permezz tal-FAEŻR;
- mit-368 Grupp ta' Azzjoni Lokali tas-Sajd (Fisheries Local Action Groups, FLAGs) magħżula, 70 % huma operattivi.

Il-punt fokali tal-programmi 2014-2020 dwar il-logika ta' intervent u dwar l-użu usa' ta' indikaturi komuni speċifiċi għall-fond qed iwassal għal rappurtar dwar il-prestazzjoni aktar robust u koerenti. Ir-rapporti tal-programm tal-2018, fil-biċċa l-kbira tal-każijiet, jipprezentaw sors ta' informazzjoni ħafna aktar vasta fuq il-prestazzjoni, f'termini ta' indikaturi komuni, milli fi snin preċedenti. Ġeneralment, il-valuri rrapportati juru r-relazzjoni plawżibbli bejn il-miri tal-indikatur u l-valuri minn proġetti magħżula. Meta jinstabu inkonsistenzi fir-rappurtar dawn ikunu riċerkati mal-programmi. Il-proċess tal-verifika ta' kwalità tar-rapporti annwali wassal għall-korrezzjoni ta' ċerti żbalji fir-rappurtar. Il-Kummissjoni tantiċipa li n-nuqqasijiet

⁴ Din iċ-ċifra tirreferi biss għal proġetti tat-tip ta' investiment. Iċ-ċifra għat-tip ta' proġetti mhux ta' investiment appoġġati mill-FAEŻR tammonta għal 2 664 000.

⁵ Il-Fondi SIE kollha għandhom fil-mira tagħhom l-appoġġ lill-intraprizi. Il-proġetti magħżula se jappoġġaw (jew kienu ta' appoġġ għal) 598 000 ditta permezz tal-FEŻR, 162 400 intrapriża mikro, żgħira u ta' daqs medju permezz tal-FSE u 248 600 ditta rurali permezz tal-FAEŻR (106 600 bidwi żagħżuġ u investimenti f'assi fiżiċi f'142 000 azjenda agrikola).

li fadal jistghu jiġu eliminati permezz ta' rappurtar imtejjeb permezz tal-programmi u / jew iż-żieda ta' miri.

Il-kisba ta' assigurazzjoni dwar id-*data* tal-prestazzjoni rappurtata lill-Kummissjoni hija kruċjali għall-allokazzjoni tar-riżerva ta' prestazzjoni fl-2019. Fl-2017, il-Kummissjoni u l-awtoritajiet ta' awditjar nazzjonali diġà bdew jeżaminaw is-sistemi fis-seħh u d-*data* li giet irrappurtata sa issa. L-awditj tas-sistema mmirati ffukaw fuq il-ġestjoni u r-rappurtar tad-*data* tal-prestazzjoni mill-awtoritajiet tal-programmi. Il-maġġoranza l-kbira tal-awditj mwettqa sa issa mill-Kummissjoni waslu għal evalwazzjoni ġenerali pożittiva tal-affidabbiltà tas-sistemi ttestjati, hlief għal ftit programmi li għalihom is-sistemi ta' defiċjenza serja jew inezattezzi tad-*data* serji ġew identifikati. Ir-riżultati tal-awditjar tal-Kummissjoni se jiġu kkomplementati minn hidma mwettqa minn awtoritajiet nazzjonali tal-awditjar li għandhom jiġu rappurtati fir-rapporti annwali ta' kontroll tagħhom ta' Frar 2019.

3. HARSA ĠENERALI LEJN L-IMPLIMENTAZZJONI SKONT TEMI EWLENIN

Dan ir-rapport jagħti harsa ġenerali lejn il-progress fl-implimentazzjoni tal-Fondi SIE ta' aktar minn 530 programm, fl-2014 sal-2017, f'termini tal-volum finanzjarju tal-proġetti magħżula u tal-progress fl-intermedjar u t-twettiq tal-outputs u tar-riżultati komuni. Is-sors ta' din id-*data* huwa l-kontenut tar-rapporti tal-programm annwali tal-2018.

L-Annessi jipprovdu harsa ġenerali tal-volum finanzjarju u tar-rata tal-għażla tal-proġetti rappurtati skont l-oġettiv tematiku u l-Istati Membri kif kienu jinsabu fi tmiem l-2017 u sal-harifa tal-2018 għall-Fondi SIE. Fir-rigward l-indikaturi, dan ir-Rapport jiġbor fil-qosor il-kisbiet skont l-indikaturi komuni għal kull Fond u tal-kontribuzzjoni mistennija mill-proġetti magħżula. Jinghataw ukoll eżempji tal-proġetti li diġà huma appoġġati.

3.1. Ir-Riċerka u l-Innovazzjoni, l-ICT u l-kompetittività tal-SMEs

Kumplessivament, madwar EUR 184 biljun huma ppjanati f'investimenti f'dan il-qasam, prinċipalment mill-FEŻR u mill-FAEŻR. Proġetti li jammontaw għal madwar 51 % ta' dan l-ammont (aktar minn EUR 97 biljun⁶) ġew magħżula sa tmiem l-2017 b'madwar 13 % jew EUR 24 biljun fin-nefqa rappurtata.

3.1.1. Riċerka u Innovazzjoni⁷

L-EUR 34 biljun allokati għal proġetti ta' riċerka u innovazzjoni speċifiċi bil-FEŻR u l-FAEŻR jirrappreżentaw 51 % tat-total ippjanat għall-2014-2020. In-nefqa rappurtata ammontat biss għal 8 % ta' dan it-total.

Kien imbassar li sa tmiem l-2017, 43 500 ditta kienu se jibbenefikaw mill-iskemi tal-FEŻR magħżula li jippromwovu l-kooperazzjoni mal-istituti tar-riċerka (69 % tal-mira), b'7 000 azzjoni ta' kooperazzjoni li diġà tlestew. Hu previst li mill-investimenti f'infrastruttura mtejbja tar-Riċerka u l-Iżvilupp Teknoloġiku se jibbenefikaw 71 500 riċerkatur (55 % tal-mira) li minnhom 15 000 diġà għandhom dan l-aċċess. Il-monitoraġġ ta' appoġġ għal prodotti godda (inklużi s-servizzi) juri wkoll progress importanti b'35 450 prodott "ġdid għall-impriza" ("new-to-firm") fil-mira ta' operazzjonijiet magħżula (55 % tal-mira), b'3 700 li diġà tlestew.

⁶ Sehem mill-volum tal-għażla taht l-"oġettivi multitematiċi" jaqa' f'dan il-qasam – ara l-Anness 1.1.

⁷ <https://cohesiondata.ec.europa.eu/themes>

Sal-aħħar tal-2017 il-finanzjament mill-FAEŻR għal proġetti magħżula kien jammonta għal EUR 8 biljun. Fil-qasam tar-RuI, is-Shubija Ewropea għall-Innovazzjoni għall-agrikoltura qed issir mezz effettiv għall-innovazzjoni, li tgħaqqad bdiewa, riċerkaturi, konsulenti u negozji flimkien fi 3 097 proġett ta' innovazzjoni Prattika. Dawn il-proġetti għandhom potenzjal importanti biex jgħolqu soluzzjonijiet innovattivi sabiex l-agrikoltura ssir aktar intelligenti, aktar effiċjenti u aktar sostenibbli. Ir-riżultati ta' dawn il-proġetti huma kondiviżi fil-pjattaforma tal-EIP-AGRI, li ttiprovdi diversi ideat godda u ispirazzjoni għall-komunità agrikola. Sa tmiem l-2017, tnedew 667 proġett ta' innovazzjoni interattiv (21 % tal-mira).

- *Fir-Repubblika Ċeka, it-tieni fażi tal-proġett SUSEN tal-enerġija sostenibbli, iġfinanzjat l-installazzjoni ta' strumenti teknoloġiċi f'ċentru ta' riċerka u żvilupp tal-enerġija sostenibbli b'appoġġ mill-FEŻR. Il-ħidma fuq iċ-ċentru tiffoka primarjament fuq l-użu ta' radjazzjoni jonizzanti u l-enerġija nukleari. Iċ-Ċentru jipprovdi 128 impjeg, u madwar 55 student u gradwat se jkunu involuti ukoll fl-attivitàjiet tiegħu kull sena.*
- *Korsijiet ta' taħriġ diġitali organizzati mil-Ländliches Fortbildungsinstitut (LFI), parti mill-Kamra Awstrijaka tal-Agricoltura, intużaw minn 10 000 bidwi. Il-korsijiet online evitaw għadd kbir ta' siġħat ta' vjaġġar lejn ċentru edukattiv u t-taxxi ambjentali assoċjati. Il-FAEŻR jikkofinanzja EUR 196 000 minn spiża totali tal-proġett ta' EUR 245 000.*

3.1.2. L-Ekonomija Diġitali

Fi tmiem l-2017 madwar EUR 9,8 biljun ġew allokat għal proġetti skont it-temi **tal-ekonomija diġitali** (48 % mit-total ippjanat). L-għażla tal-proġetti wriet titjib importanti fl-2017. Nefqa - 5 % tat-total ippjanat - għadha lura meta mqabbla mal-medja tal-UE, marbuta mal-bidu kajman tal-implimentazzjoni taħt din it-tema.

L-għażla tal-proġetti appoġġati mill-FEŻR biex iwasslu għal titjib tal-aċċess għall-broadband sa issa rreġistrat progress sinifikanti b'4,3 miljun unità domestika huma mistennija li jibbenefikaw (30 % tal-mira), għalkemm huma biss 227 000 unità domestika li diġà għandhom aċċess permezz ta' proġetti implimentati. B'għażla tardiva u perijodi twal ta' implimentazzjoni, il-probabbiltà li tinkiseb il-mira se ssir aktar ċara biss aktar tard fil-perjodu. F'termini ta' titjib tal-użu tal-IT u involviment fil-kummerċ elettroniku, 16 000 intrapriża diġà jinsabu fil-mira ta' proġetti magħżula (19 % tal-mira).

L-appoġġ bil-FAEŻR għandu l-għan li jtejjeb l-aċċess għal servizzi u infrastruttura tal-ICT għal 18-il miljun ċittadin li jgħixu f'żoni rurali. Dan qed isir permezz ta' 4 400 proġett ta' investiment. Sa issa, 36 % tal-fondi allokat biex jitjiebu s-servizzi tal-ICT f'żoni rurali ġew allokat għal proġetti u 1 255 000 resident rurali (7 % tal-valur ta' mira rispettiv) diġà qed jibbenefikaw minn servizzi mtejba.

- *Il-proġett RO-NET jipprovdi għal broadband għal persuni f'783 mill-2 268 lokalità fir-Rumanija identifikati bħala "żoni bojod" fejn m'hemmx aċċess għan-network. Il-proġett qed iġib il-broadband eqreb lil madwar 400 000 persuna, 8 500 negozju u 2 800 istituzzjoni pubblika. L-ispiża tal-investiment totali tal-proġett hija ta' EUR 67 miljun, b'kontribuzzjoni mill-FEŻR ta' EUR 46 miljun.*
- *Il-FAEŻR kien ta' appoġġ għal network ta' professjonisti tal-kura tas-saħħa u soċjali fir-reġjun tal-Karelia t'Isfel (il-Finlandja) biex tinholq sistema ta' informazzjoni biex tamministra r-riskji mid-dar f'żoni rurali. Taħlita ta' komponenti soċjali u diġitali għamlet il-proġett storja ta' suċċess. L-appoġġ tal-FAEŻR ammonta għal EUR 122 000 minn baġit totali ta' EUR 290 000.*

3.1.3. It-titjib fil-kompetittività tal-SMEs

Il-kompetittività tal-SMEs hija prijorità permezz tal-programmi tal-FEŻR, tal-FAEŻR u tal-FEMS. Ġie allokat appoġġ mill-UE ta' madwar EUR 53 biljun għal proġetti speċifiċi sa

tmiem l-2017 (55 % tat-total ippjanat). B'nefqa ta' aktar minn EUR 17-il biljun li tirrappreżenta 18 % tat-total ippjanat, il-progress fit-twassil ta' investiment hu 'l fuq mill-medja.

Il-FEŻR tappoġġa firxa wiesgħa ta' miżuri mmirati lejn htigijiet speċifiċi tal-SMEs. L-oġġettivi ewlenin jinkludu l-holqien tal-impjiegi, l-appoġġ għan-negozji li għadhom jibdedu, it-tkabbir tal-produttività, appoġġ għall-internazzjonalizzazzjoni u zieda fil-kummerċ u provvista ta' aċċess għal finanzjament. Il-finanzjament diġà mogħti se jappoġġa:

- 427 000 SME (52 % tal-mira); diġà tlesta appoġġ lil 127 000 SME;
- 280 000 impjieg li huma mistennija li se jinholqu direttament fid-ditti fil-mira (67 % tal-mira); diġà nholqu 42 000 impjieg;
- il-holqien ta' negozji godda: 74 000 negozju ġdid ġew fil-mira taht proġetti magħżula (46 % tal-mira); diġà tlesta appoġġ lil 19 400 minnhom.

Il-FAEŻR jappoġġa soluzzjonijiet li jhegħu l-intraprenditorija u l-impjiegi fil-biedja u negozji rurali u jtejbu l-vijabbiltà ekonomika tagħhom u r-reżiljenza. Sa tmiem l-2017,

- aktar minn 112 000 azjenda agrikola rċewew appoġġ fl-investiment biex jiffaċilitaw ir-ristrutturar u l-modernizzazzjoni u jiksibu gwadanji fil-produttività (25 % tal-mira) u aktar minn 49 % tal-baġit allokat għal għajjuna għall-bidu u appoġġ għall-investiment f'attivitajiet mhux agrikoli f'żoni rurali ġie impenjat;
- 51 000 bidwi żagħżuġ li jgħibu enerġija ġdida u għandhom il-potenzjal li jisfruttaw il-benefiċċji shah tat-teknoloġija f'termini ta' zieda fil-produttività u s-sostenibbiltà rċewew għajjuna tal-bidu;
- 125 200 azjenda agrikola rċewew appoġġ fl-għamla ta' għodod għall-ġestjoni tar-riskji biex titnaqqas l-inċertezza dwar il-futur li tista' tikkomprometti l-kompetittività tal-bdiewa;
- 57 200 azjenda agrikola ġew meġġuna biex jipparteċipaw fi skemi ta' kwalità.

Bil-FEMS, 62 % tal-proġetti magħżula sa tmiem l-2017 jiffukaw fuq l-iżvilupp tal-SMEs.

- *Il-Kroazja qed ttipprovdi aċċess vitali għall-SMEs lokali għall-finanzjament permezz ta' strumenti finanzjarji appoġġati mill-FEŻR. L-appoġġ mill-UE ta' EUR 280 miljun ġie mqabbel minn kontribuzzjoni pubblika u privata nazzjonali u mistenni li johlq aktar minn EUR 1 biljun ta' investimenti minn negozji. Aktar minn 1 200 SME kienu diġà rċewew appoġġ ta' madwar EUR 150 miljun.*
- *Fl-Estonja, bidwi żagħżuġ uża l-fondi tal-FAEŻR biex jirrinova l-installazzjoni ta' sistema tal-għalf ġdida u aktar postijiet għall-maħleb, flimkien ma' sistema aktar effiċjenti ta' pproċessar ta' demel biex jakkomoda l-htigijiet tal-produzzjoni li qed jiżdiedu. B'riżultat tal-investiment, il-profitt tar-razzett diġà rdoppja u l-benesseri tal-annimali, kif ukoll il-kundizzjonijiet tax-xogħol tjebru b'mod sinifikanti. Il-finanzjament tal-FAEŻR ammonta għal EUR 184 000 mill-baġit totali ta' EUR 600 000.*
- *Fin-Netherlands, il-FEMS appoġġa l-ewwel razzett tal-akkwakultura tal-barbun imperjali fil-pajjiż li rnexxielu jipproduċi flieles tal-barbun imperjali li jkunu għadhom kemm faqqsu mill-istokk tat-tniissil tagħhom stess fuq skala semi-kummerċjali. Il-pass li jmiss huwa l-produzzjoni ta' kopepodi, ir-rotiferi u alka li jinholqu fil-post tal-għalf tal-ħut, li jipprovdu l-oghla kwalità u l-profitabbiltà b'ċiklu ta' produzzjoni sostenibbli u traċċabbli.*

3.2. Ekonomija b'livell baxx ta' emissjonijiet ta' karbonju, it-tibdil fil-klima, l-ambjent u t-trasport u n-networks tal-enerġija

Il-Fondi SIE jinvestu aktar minn EUR 264 biljun fl-oqsma li jindirizzaw l-iżvilupp sostenibbli. Fi tmiem l-2017, aktar minn EUR 142 biljun diġà kienu allokati għal proġetti speċifiċi, li jirrappreżentaw madwar 54 % tal-ammont totali tal-FEŻR, il-FK, il-FAEŻR u l-FEMS⁸. Kienet irrappurtata stima ta' nefqa ta' EUR 50 biljun li tirrappreżenta medja ta' 19 %, b'varjazzjonijiet sinifikanti skont l-oġettivi tematiċi.

⁸ Il-FSE jikkontribwixxi għall-oġettivi ta' żvilupp sostenibbli, jigifieri l-hiliet ekoloġiċi, permezz tal-oġettivi sekondarji ta' appoġġ fl-ambitu tal-oġettivi tematiċi 8 u 10 b'mod partikolari.

Kaxxa 1: Il-mainstreaming tal-azzjoni marbuta mal-klima fil-Fondi SIE

Matul il-perjodu 2014-2020, 25 % tal-Fondi SIE huma ppjanati li jintefqu fuq proġetti b'objettivi tal-azzjoni klimatika. Dan jagħti kontribut sinifikanti għall-ambizzjoni biex jiġi dedikat mill-inqas 20 % tal-baġit tal-UE għal dawn l-objettivi. Metodoloġija speċifika tapplika għall-kalkolu tal-appoġġ għat-tibdil fil-klima għal kull Fond⁹. Il-metodoloġija jidentifikaw kategoriji speċifiċi ta' appoġġ li jikkontribwixxu għall-azzjoni klimatika u tagħtihom piż ta' 0 %, 40 % jew 100 %. Il-Fondi SIE kollha jikkontribwixxu b'mod pożittiv għall-azzjoni klimatika fi gradi differenti bil-FEŻR u l-FAEŻR li jipprovdu l-ogħla kontribut f'termini assoluti.

L-ammonti programmati u allokati għal proġetti ta' azzjoni klimatika huma deskritti fid-dettall fl-Anness 3. L-ammonti allokati għall-objettivi tat-tibdil fil-klima żdiedu b'mod sinifikanti matul l-2017 hekk kif taffet l-implimentazzjoni tal-programm. Permezz tal-FEŻR u l-Fond ta' Koeżjoni dawn l-ammonti rdoppjaw matul l-aħħar sena, madankollu, is-sehem tagħhom mill-ammonti totali allokati għal proġetti jkompli jibqa' kemxejn taht il-volum ipplanat. Il-FSE qed tissupera l-allokkazzjoni ppjanata għall-objettivi tal-klima.

3.2.1. Ekonomija b'livell Baxx ta' Emissjonijiet ta' Karbonju

Fir-rigward tal-**prijoritajiet tal-ekonomija b'livell baxx ta' emissjonijiet ta' karbonju**, ġew allokati EUR 28 biljun (45 % tal-investiment ipplanat) b'infiq ta' EUR 4,6 biljun (7 %). Filwaqt li r-rata tal-għażla tgiebet u issa qed toqrob lejn il-medja, l-infiq medju baxx jirrifletti d-dewmien tar-rata inizjali ta' approvazzjoni tal-proġetti u l-isfidi għall-espansjoni tal-attività tal-investiment f'xi temi speċifiċi tal-investiment bħall-effiċjenza enerġetika.

Il-kisbiet mistennija minn sforz ta' investiment f'enerġija b'livell baxx ta' karbonju juru tbassir imtejjeb minn proġetti magħżula:

- dwar l-enerġija rinnovabbli l-proġetti magħżula sa tmiem l-2017 għandhom l-għan li jinstallaw 6 300 megawatt ta' kapaċità (80 % tal-mira) b'590 MW installati sa issa;
- il-proġetti huma magħżula biex jirrinnovaw 330 000 unità domestika biex itejbu l-prestazzjoni tal-enerġija (39 % tal-mira); sa tmiem l-2017 ġew implimentati 84 000 rinnovazzjoni;
- f'termini tal-mira għall-iffrankar tal-enerġija f'bini pubbliki, aktar minn 3 terawatt / siegħa ta' enerġija huma ppjanati biex jiġu preżervati permezz ta' proġetti magħżula (59 % tal-mira).

L-appoġġ permezz tal-FAEŻR jinkludi l-miżuri tal-investiment, il-miżuri tal-ġestjoni tal-art, kif ukoll it-trasferiment tal-għarfien u l-pariri. Sa tmiem l-2017, 75 % tal-azzjonijiet immirati lejn l-assorbiment u l-konservazzjoni tal-karbonju f'art agrikola u art imsagħra tlestew, li jirrappreżenta livell ta' lhuq ta' rata ta' 73 % tal-mira korrispondenti. Ġew approvati 16,6 % tal-proġetti fil-qasam tal-enerġija rinnovabbli.

- *Il-modernizzazzjoni tas-sistema ta' trażmissjoni tal-gass fir-reġjun tas-Silesia tal-Polonja saret bil-kostruzzjoni ta' żewġ pipelines godda tal-gass ta' tul totali ta' 59 km u ta' stazzjon għall-kompressjoni tal-gass. Iż-żona koperta mill-investimenti tospita madwar 3 miljun ruħ li issa jibbenefikaw minn enerġija sikura, sostenibbli, kompetittiva u bi prezzijiet raġonevoli tal-provvista tal-enerġija. Aktar minn EUR 20 miljun ġew investiti f'bini ta' pipelines u stazzjon għall-kompressjoni tal-gass, li minnhom aktar minn EUR 9 miljun ġew mill-FEŻR.*
- *Bl-appoġġ ipprovdut permezz tal-FAEŻR, f'razzett tal-ħalib f'Wallonja, il-Belġju, twaqqaf impjant tal-unità tal-bijogass ta' 33 kW, li jiġġenera enerġija rinnovabbli mid-demel. Il-kisba prinċipali hija l-użu tal-enerġija ekoloġika għall-elettriku fir-razzett, prinċipalment matul il-proċess tal-ħlib, li huwa kompletament*

⁹ Ir-Regolament ta' Implimentazzjoni tal-Kummissjoni (UE) Nru 215/2014 tas-7 ta' Marzu 2014 (ĠU L 69, 8.3.2014, p. 65).

awtomatizzat u li jikkonsma ħafna enerġija. L-ispiża totali tal-investiment kien ta' EUR 222 000, li EUR 16 000 minnhom kienu ffinanzjati mill-FAEŻR.

3.2.2. *Adattament għat-tibdil fil-klima u l-prevenzjoni tar-riskji*

Fir-rigward tal-**adattament għat-tibdil fil-klima u l-prevenzjoni tar-riskju**, ġew magħżula proġetti b'volum totali ta' EUR 24 biljun (58 % tat-total ippjanat) b'infiq ta' madwar EUR 14-il biljun (33 %).

Żewġ indikaturi komuni tal-FEŻR b'mod partikolari jfittxu li jiġbru l-progress fl-investimenti biex jitnaqqsu r-riskji relatati mal-klima permezz ta' miżuri ta' adattament. Sa tmiem l-2017,

- 17,5 miljun persuna se jibbenefikaw minn miżuri ta' protezzjoni magħżula kontra l-ghargħar;
- 19-il miljun persuna se jibbenefikaw minn miżuri ta' protezzjoni magħżula kontra l-ghargħar;

Iż-żewġ ċifri jaqbz u l-miri stabbiliti¹⁰, dan juri progress ċar fl-indirizzar tar-riskji marbuta mat-tibdil fil-klima.

F'żoni rurali, il-FAEŻR jipprovdi appoġġ għall-preservazzjoni u t-tisħih tal-bijodiversità, it-titjib fil-ġestjoni tal-ilma u l-ħamrija, tnaqqis tal-emissjonijiet tal-gassijiet serra u tal-ammonijaka mill-produzzjoni agrikola. Minimu ta' 30 % ta' kull programm għall-iżvilupp rurali huwa allokat għal azzjonijiet li jiffavorixxu l-ambjent u l-mitigazzjoni tat-tibdil fil-klima u l-adattament għalih. L-ammonti attwali li l-Istati Membri allokaw għal proġetti f'dan il-qasam jaqbz u dan il-minimu bil-bosta, b'medja tal-UE ta' 57,6 % allokata għal miżuri relatati mal-ambjent u l-klima.

- *L-Istitut Portugiż tal-Baħar u tal-Atmosfera (IPMA) żviluppa u installa Radar Meteorologiku gdid fir-Reġjun Awtonomu ta' Madejra. Dan se jippermetti sorveljanza meteoroloġika kif ukoll it-titjib u l-aħjar użu ta' mudelli meteoroloġiċi attwali li se jikkontribwixxu għall-ħolqien ta' pjattaforma ta' data robusta għal użu tekniku u xjentifiku, indispensabbli sabiex tadatta għat-tibdil fil-klima. L-investiment totali jammonta għal EUR 3,4 miljun, b'kontribuzzjoni ta' EUR 3,1 miljun mill-Fond ta' Koeżjoni.*
- *Fis-Slovakkja, l-appoġġ mill-FAEŻR huwa użat għal kostruzzjoni ta' ġibjun tal-ilma li se jgħin fil-ġlieda kontra avvenimenti estremi tat-temp aktar frekwenti bħal xita qawwija u n-nirien tal-foresti minħabba t-tibdil fil-klima. L-aġġustament tal-flussi tal-ilma ż-żgħir jikkontribwixxi għall-bijodiversità, l-assorbiment tal-karbonju tal-karbonju u l-adattament għat-tibdil fil-klima. Ir-riżerva tikkontribwixxi għal ġestjoni tal-foresti sostenibbli, billi din tipprevjeni l-erożjoni tal-ħamrija u żżomm l-ilma fil-foresti. Il-baġit totali tal-proġett huwa ta' EUR 530 000 bil-FAEŻR jipprovdi EUR 397 000.*

3.2.3. *Ambjent u effiċjenza fir-riżorsi*

Fir-rigward tal-**prijoritajiet tal-ambjent u tal-użu effiċjenti tar-riżorsi**, ġew allokati EUR 45 biljun għal proġetti (52 % tat-total ippjanat) b'nefqa ta' madwar EUR 19-il biljun (22 %).

Wara dewmien iktar qabel fl-għażla, il-kapaċità għar-riċiklaġġ tal-iskart ta' 1,8 miljun tunnellata issa hija magħżula għall-appoġġ (34 % tal-mira). Bl-istess mod, hemm progress tajjeb fl-għażla ta' proġetti biex itejbu trattament tad-dranagġ għal 14,5 miljun ruħ (85 % tal-mira) u tnejbu l-provvista tal-ilma għal 7,3 miljun persuna (58 % tal-mira).

¹⁰ Qed jiġu indirizzati kwistjonijiet marbuta mal-użu konsistenti ta' dawn l-indikaturi meta jiġu ffixxati l-miri u meta jiġi eskluż l-ghadd doppju.

Il-FAEŻR appoġġa proġetti għat-titjib fil-bijodiversità b'26 miljun ettaru ta' art agrikola (87 % tal-mira). Kollox ma' kollox 40 % tal-art agrikola totali hija koperta b'azzjonijiet relatati mal-klima u mal-ambjent, inkluża zona b'restrizzjonijiet naturali. Barra minn hekk, huwa previst li 18 % tal-art agrikola tal-UE tkun soġġetta għal rekwiżiti ta' ġestjoni għall-bijodiversità, waqt li jenhtieg li 15 % tal-art agrikola tkun soġġetta għal ġestjoni ahjar tal-hamrija u 15 % għal ġestjoni ahjar tal-ilma. Sar ukoll progress sinifikanti lejn il-mira ta' kopertura ta' 3,3 % ta' art agrikola b'kuntratti ta' ġestjoni bil-ghan li jitnaqqsu l-emissjonijiet tal-gassijiet b'effett serra u tal-ammonja; kważi 2 % diġà hi koperta. Bl-istess mod, sar progress tajjeb lejn il-mira ta' unitajiet ta' bhejjem li jkunu soġġetti għal investimenti li jgħinu biex jitnaqqsu l-emissjonijiet tal-gassijiet b'effett serra u tal-ammonja, b'rata ta' tlestija ta' 33 %.

Madwar 24 % tal-proġetti kollha magħzula għall-appoġġ mill-FEMS sa tmiem l-2017 jippromwovu l-effiċjenza fir-riżorsi u l-harsien tal-ambjent. Hafna minn dawn il-proġetti għandhom l-ghan li jharsu u li jreġġgħu lura l-bijodiversità tal-baħar billi jżidu b'mod sostanzjali l-kontroll fiżiku tal-hatt l-art u jnaqqsu l-volum tal-qabdiet inċidentali u b'hekk jikkontribwixxu għall-implimentazzjoni tal-Politika Komuni tas-Sajd.

- *Il-Bulgarija waqqfet l-ewwel politika ta' Koeżjoni tagħha appoġġata mill-istrument finanzjarju fis-settur tal-ilma u tal-ilma mormi. Bil-finanzjament, 16-il operatur reġjonali tal-ilma se jkunu jistgħu jaġġornaw il-provvista tal-ilma, id-drenaġġ u l-faċilitajiet ta' trattament tal-ilma tagħhom. Din l-iskema hija mistennija li tiġġenera investiment sa EUR 230 miljun biex twassal servizz ta' kwalità liċ-ċittadini, fejn EUR 115-il miljun ġejjin mill-Fond ta' Koeżjoni.*
- *Fl-Iżvezja, inholqu artijiet mistagħdra fil-pajsaġġ agrikolu bħala mod ta' kif titnaqqas it-tnixxija ta' nutrijenti fil-korpi tal-ilma. Il-proġett se jgħin biex tiżdied il-bijodiversità u, bil-kontroll tal-fluss tal-ilma, l-art mistagħdra tista' tintuża biex tahžen l-ilma għall-irrigazzjoni, jekk ikun hemm bżonn. L-appoġġ tal-FAEŻR ammonta għal EUR 26 000 mill-baġit totali ta' EUR 64 000.*

3.2.4. Networks strateġiċi

Fir-rigward tal-investiment fin-**networks strateġiċi**, huma ppjanati investimenti sinifikanti tat-TEN-T u ta' trasport ieħor, permezz tal-FEŻR u l-Fond ta' Koeżjoni. Kumplessivament, l-għazla tal-proġetti sa tmiem l-2017 kienet tammonta għal EUR 44 biljun (62 % tat-total ippjanat) b'nefqa ta' EUR 12-il biljun (17 %).

Fost l-indikaturi tat-trasport, huwa rrapportat progress importanti f'termini ta' proġetti ferrovjarji u tat-toroq magħzula:

- 2 700 km ta' rikostruzzjoni ta' linji ferrovjarji, inklużi l-linji ferrovjarji TEN-T (45 % tal-mira); il-proġetti implimentati sa issa jkopru 5 % modesta tal-mira.
- 7 500 km ta' rikostruzzjoni tat-toroq (75 % tal-mira) 690 km minnhom huma fit-TEN-T (90 % tal-mira). L-implimentazzjoni tar-rikostruzzjoni tat-toroq tat-TEN-T laħqet it-300 km (30 % tal-mira).

- *Fil-Greċja l-kostruzzjoni ta' 106 kilometru, b'żewġ binarji elettrifikati, linja ferrovjarja ta' veloċità għolja kienet ikkompletata fuq l-assi tal-ferrovija ta' Ateni-Salonika bejn Tithorea u Domokos. B'hekk, il-passiġġieri jkunu jistgħu jivvjaġġaw bejn Ateni u Salonika fi tliet sigħat u nofs li jagħmlu l-konnessjoni bil-ferrovija kompetittiva. Il-FEŻR, il-Fond ta' Koeżjoni u s-CEF ikkontribwixxew kważi EUR 1 biljun.*

3.3. Impjiegi, inkluzjoni soċjali u edukazzjoni

F'dan il-qasam huma ppjanati aktar minn EUR 172 biljun, b'mod partikolari mill-FSE, bil-FEŻR, il-FAEŻR u l-FEMS li wkoll se jkunu qeghdin jinvestu. Fi tmiem l-2017, ġew magħzula proġetti li jammontaw għal madwar EUR 85 biljun, li jirrappreżentaw kważi 50 % tal-allokkazzjoni totali ppjanata. L-infiq globali kien kważi EUR 23 biljun jew 13 % tat-total ippjanat.

F'termini aggregati, il-programmi tal-FSE u tal-Inizjattiva favur l-Impjiegi taż-Żgħażaġh diġà taw l-kisbiet li ġejjin:

- kienu appoġġati 15,3-il miljun parteċipant, inklużi 7,9 miljun persuna bla xogħol u 4,9 miljun parteċipant inattiv;
- kienu appoġġati 2,8 miljun parteċipant li kienu bla xogħol fit-tul;
- fost il-parteċipanti kollha 1,4 miljun kienu f'impjiegi, 1,9 miljun kisbu kwalifika u 870 000 parteċipant kienu qeghdin isegwu kors edukattiv jew ta' taħriġ bis-saħħa tal-appoġġ tal-FSE jew tal-YEI.

Fost dawn il-parteċipanti, dawk b'hiliet baxxi jirrappreżentaw 46 % tal-parteċipanti; Sittax fil-mija (16 %) kienu migranti, kellihom sfond barrani jew kienu minn minoranzi (inklużi l-komunitajiet marginalizzati bħar-Roma).

L-irduppar tal-ġadd ta' parteċipanti FSE u YEI sa tmiem l-2016 jindika b'mod ċar l-aċċellerazzjoni drastika fl-implimentazzjoni tal-proġetti fil-post.

3.3.1. L-impjiegi

Madwar EUR 30 biljun ġew allokat għal proġetti ta' impjiegi sostenibbli u ta' kwalità b'mod predominanti mill-FSE u l-YEI sa tmiem l-2017, li jirrappreżentaw 51 % tas-EUR 60 biljun ippjanati. Sa tmiem l-2017 taht l-oġġettiv tal-impjiegi:

- ġew appoġġati 7,4 miljun parteċipant;
- 722 000 parteċipant kisbu kwalifika;
- 1,1 miljun parteċipant sabu impjiegi, inkluż impjiegi għal rashom.

L-investimenti f'dan il-qasam qed ikollhom prestazzjoni tajba bl-eċċezzjoni ta' investimenti relatati mal-modernizzazzjoni tal-istituzzjonijiet tas-suq tax-xogħol, li għalihom ir-rata tal-ġażla tal-proġetti kienet għadha anqas minn 20 % sa tmiem l-2017.

Sa tmiem l-2017, aktar minn EUR 246 miljun intefqu permezz tal-FAEŻR biex jiġu indirizzati l-impjiegi fl-agrikoltura u ż-żoni rurali, biex jippromwovu l-inkluzjoni soċjali, u biex trawwem it-tagħlim tul il-hajja u t-taħriġ vokazzjonali fl-agrikoltura u l-forestrija.

Madwar 11 % tal-proġetti kollha magħzula għall-appoġġ mill-FEMS sa tmiem l-2017 jippromwovu impjiegi sostenibbli u ta' kwalità u jappoġġaw il-mobbiltà tal-forza tax-xogħol. Hafna minn dawn il-proġetti għandhom l-għan li jippromwovu l-kapital uman, id-djalogu soċjali u n-networking.

- *Fil-Lussemburgu, il-proġett iffinanzjat mill-FSE "Fit4Entrepreneurship" qed jimmira li jilhaq 200 persuna li qed ifittxu impjiegi li jixtiequ jwaqqfu n-negozju tagħhom stess. Immexxi mix-Chambre de Commerce, is-servizz pubbliku tal-impjiegi u x-Chambre des Métiers, huwa jinkludi dijanjosi ta' hiliet intraprenditorjali, programm ta' taħriġ, appoġġ individwali minn intraprendituri u assistenza ta' wara l-holqien.*

- *SBiex iżommu l-attività tradizzjonali estensiva tan-nagħaġ u l-baqar jirgħu, il-Gvern tal-Andalusija (Spanja) ħoloq programm ta' taħriġ pilota dwar il-pastoralizmu. Il-proġett ipprovda taħriġ lil 100 student fit-tnejn ta' karriera professjonali fil-pastoralizmu. Wara t-taħriġ, 60 % tal-partecipanti kienu involuti professjonalment fl-attività tal-bhejjem. Il-FAEZR kkontribwixxa EUR 34 000 għall-ispiża totali tal-proġett ta' EUR 38 000.*

Kaxxa 2: Inizjattiva favur l-Impjieg taż-Żgħażaġh (Youth Employment Initiative, YEI)

Il-YEI kompliet tipprova appoġġ ta' finanzjament importanti għaż-żgħażaġh fl-Istati Membri eliġibbli. Sal-aħħar tal-2017, madwar EUR 7 biljun ġew allokati għal 162 000 proġett, li jirrappreżentaw 67 % tal-EUR 10,3 biljun ippjanati. In-nefqa ddikjarata mill-benefiċjarji laqgħet 31 % (EUR 3,2 biljun) tal-allokkazzjoni totali tal-YEI, li turi implimentazzjoni soda fuq il-post. Matul dan il-perjodu, 2,4 miljun żaġġuż u żaġġużha kienu ġew appoġġati mill-Inizjattiva favur l-Impjieg taż-Żgħażaġh. 1,5 miljun parteċipant kienu kkompletaw l-intervent tal-YEI u 776 000 parteċipant daħlu f'edukazzjoni / taħriġ, kisbu kwalifika jew kienu f'impjieg, inkluż impjieg indipendenti.

Fl-2017, fil-kuntest tar-rieżami ta' nofs it-terminu tal-QFP, il-koleġizlaturi tal-UE qablu li jżidu r-riżorsi tal-Inizjattiva favur l-Impjieg taż-Żgħażaġh, li tkopri l-bqija tal-perjodu ta' programmazzjoni (2017-2020). L-allokkazzjoni speċifika għall-YEI żdiedet b'EUR 1,2 biljun, mifruxa fuq 4 snin li jibbenefikaw minnha 11-il Stat Membru li għadhom jissodisfaw ir-rekwiżiti għall-appoġġ. Konsegwentement, l-Istati Membri emendaw il-programmi operattivi u l-ftehimiet ta' shubija tagħhom sal-aħħar tal-2017 biex jirriflettu ż-żieda, u l-appoġġ tal-FSE korrispondenti.

Fil-kuntest tal-proċedura tal-baġit tal-2018, ġie miftiehem mill-koleġizlaturi f'Novembru 2018 li r-riżorsi tal-YEI l-ġodda se jkomplu jiġu forniti minn qabel, biż-żieda tal-approporzjonijiet għall-impenji tal-2018 u qed jonqsu dawk għall-2020, biex b'hekk l-ammont globali għall-2018 minn EUR 116-il miljun jiżdied sa EUR 350 miljun. Il-11-il Stat Membru kkonċernat se jemendaw għal darb'oħra d-dokumenti tal-programmazzjoni tagħhom kif xieraq, sabiex jirriflettu il-forniment minn qabel.

- Fil-Greċja, l-programmi ta' taħriġ settorjali biex itejbu l-hiliet u l-impjegabbiltà tan-nies qiegħda li għandhom bejn 18 u 24 sena huma mmexxija b'kollaborazzjoni ma' assoċjazzjonijiet tan-negozju. B'massimu ta' 15 000 post, il-programmi huma mmirati lejn setturi b'potenzjal għoli ta' tkabbir, inkluż l-ICT, l-esportazzjoni tal-kummerċ, il-kummerċ bl-imnut u l-loġistika. Dawn jinkludu 120 siegħa ta' taġlim teoretiku u 260 siegħa ta' taħriġ Prattiku, hames sessjonijiet ta' konsulenza individwali u ċertifikazzjoni ta' kwalifika. L-assoċjazzjonijiet tan-negozju huma responsabbli għall-għażla ta' fornituri tat-taħriġ teoretiku u s-sejbien ta' apprendistati f'kumpaniji għall-komponent Prattiku.

3.3.2. Inklużjoni soċjali

Sal-aħħar tal-2017, madwar EUR 30 biljun ġew allokati għal proġetti li jindirizzaw l-inklużjoni soċjali, li jirrappreżentaw 46 % mit-EUR 63,7 biljun predominantement iffinanzjati minn programmi tal-FSE, bl-appoġġ tal-FEŻR għal infrastrutturi tas-saħħa u dawk soċjali. Taħt dan l-oġettiv:

- ġew appoġġati 3,3 miljun parteċipant
- 220 000 parteċipant sabu impjieg, inkluż impjieg għal rashom;
- 152 000 parteċipant kisbu kwalifika;
- 164 000 parteċipant inattiv ġew impenjati fi tfittix ta' impjieg;
- 42,5 miljun ċittadin issa huma mistennija li jibbenefikaw mill-appoġġ tal-FEŻR allokat għall-modernizzazzjoni tas-sistemi tas-saħħa.

Fl-2017, l-investimenti fl-integrazzjoni soċjoekonomika ta' komunitajiet emarginati bħar-Rom qabdu ċertu ritmu. Madankollu, l-investimenti fil-qasam tal-intraprenditorija soċjali u l-iżvilupp lokali mmexxija mill-komunità għadhom lura.

F'żoni rurali, il-FAEŻR jappoġġa strateġiji tal-iżvilupp lokali li jippromwovu l-inklużjoni soċjali, it-tnaqqis tal-faqar u t-trawwim tal-iżvilupp ekonomiku bl-approċċ LEADER. Sal-lum, 58 % tan-nies li jgħixu f'żoni rurali (li jirrappreżenta madwar 111 % tal-mira) huma

koperti minn aktar minn 3 400 strategija ta' żvilupp lokali implimentati minn Gruppi ta' Azzjoni Lokali (GAL) li bbenefikaw minn 18 % tal-fondi pubblici disponibbli.

- *Il-proġett tal-FSE "l-Iskola tat-Tieni Opportunità" f'Gijón (Spanja) joffri liż-żgħażaġh vulnerabbli (dawk mingħajr sengħa, dawk li jhallu l-iskola kmieni, persuni nieqsa minn appoġġ soċjofamiljari, wara problemi tas-saħħa, eċċ.) u taħriġ Prattiku u imfassal apposta ffukat fuq il-hiliet u l-abilitajiet biex jgħinhom jintegraw mill-ġdid / jibqgħu jistudjaw jew isibu impjieg. Between 2009 and 2017, 1 400 people participated.*
- *Fil-Lussemburgu, il-proġett "World city" appoġġa l-organizzazzjoni ta' attivitajiet tas-sajf għal tfal bejn 7 snin u 12-il sena li jgħixu fiż-żona ta' Miselerland. L-enfasi tematika kienet fuq id-diversità kulturali, it-trawwim ta' attitudnijiet u l-valuri kondiviżi li jwasslu biex "ngħixu flimkien". Madwar 300 tifel u tifla mir-reġjun hađu sehem kull ġurnata, b'medja ta' 10 % ta' tfal rifuġjati. Il-proġett kien iffinanzjat mill-FAEŻR - LEADER b'EUR 223 000.*
- *Żewġ ċentri ta' servizzi soċjali u tas-saħħa ġodda f'Molenbeek u Cureghem, Brussell (il-Belġju) (appoġġ ta' EUR 3,7 miljun mill-FEŻR) jipprovdu servizzi integrati soċjali, tal-kura tas-saħħa mentali u tal-kura tas-saħħa primarji għall-popolazzjoni lokali. Hemm enfasi speċjali fuq l-aċċessibbiltà għal gruppi vulnerabbli, inkluzi l-migranti. Tim qed tiżviluppa l-programm ta' komunikazzjoni mobbli b'"Medibus".*

3.3.3. Edukazzjoni

Sal-aħħar tal-2017, stima ta' madwar EUR 25 biljun ġew allokat għal proġetti li jindirizzaw l-edukazzjoni u t-taħriġ vokazzjonali, li jirrappreżentaw 52 % mid-EUR 49 biljun predominantement iffinanzjati minn programmi tal-FSE, bl-appoġġ tal-FEŻR għal infrastrutturi tal-edukazzjoni. L-infiq ammonta għal kważi EUR 6 biljun (13 % tat-total ippjanat). Taħt dan l-oġġettiv:

- Ġew appoġġati 4,5 miljun parteċipant;
- 1 miljun parteċipant kisbu kwalifika;
- 583 000 parteċipant bdew jiehdu edukazzjoni jew taħriġ;
- 1,8 miljun student (26 % tal-mira) għandhom jibbenefikaw minn proġetti tal-FEŻR li jinvestu fl-infrastruttura tal-iskejjel;

L-investimenti f'dan il-qasam huma fit-triq it-tajba fejn ir-rata tal-għażla tal-proġetti laqgħet it-52 %. L-implimentazzjoni tal-attivitajiet fil-qasam tal-edukazzjoni u t-taħriġ vokazzjonali hija l-iktar waħda avvanzata kemm f'termini tal-għażla tal-proġetti kif ukoll fir-rati tal-implimentazzjoni.

- *Fil-Latvja, l-għan ta' proġett iffinanzjat mill-FSE huwa li jiżdied in-numru ta' studenti tal-ETV permezz ta' parteċipazzjoni f'taġħlim imsejjes fuq ix-xogħol (WBL) u l-prattiki (jew apprendistati) fl-impriża. Sa Mejju tal-2018, 1 400 intrapriża, 34 stabbiliment ta' edukazzjoni vokazzjonali u 2 900 student tal-ETV kienu involuti, li minnhom 640 kienu studenti WBL u 2 275 kienu involuti fi skemi ta' taħriġ.*
- *F'Åland (il-Finlandja), il-proġett iffinanzjat mill-FSE "Welcome! - Välkommen in!" jimmira li jzid il-kompetenza u l-għarfien tal-kummerċ elettroniku fis-settur tas-servizzi biex titjieb il-kwalità tas-servizz lill-klijent u jgħin lin-negozji jirreagixxu għall-isfidi mill-kompetizzjoni globali fis-settur tal-bejgħ bl-imnut. B'kollox 472 ruħ minn 100 intrapriża pparteċipaw fil-proġett li pprovda aktar minn 8 000 siegħa ta' taħriġ. Fl-2017, intrapriži parteċipanti kellhom 75 % zieda fil-bejgħ meta mqabbel mal-2015.*
- *Fil-Bavarja (il-Ġermanja) bini ta' uffiċċji ġie konvertit mill-ġdid f'ċentru ta' taġħlim bl-appoġġ tal-FEŻR, li offra 250 post addizzjonali f'1 100 metru kwadru għal seminars. L-ċentru ta' taħriġ modernizzat se jkollu rwol importanti fil-kwalifikazzjoni tal-haddiema tas-sengħa ta' għada.*

3.4. It-tishih tal-kapaċità istituzzjonali u l-amministrazzjoni pubblika effiċjenti

Sal-aħħar tal-2017, stima ta' madwar EUR 3 biljuni ġew allokat i għal proġetti li jindirizzaw il-kapaċità u r-riformi istituzzjonali, li jirrappreżentaw 48 % mis-EUR 6,4 biljun ippjanati (predominantement minn programmi tal-FSE, bl-appoġġ tal-FEŻR ukoll fl-Estonja, l-Italja, ir-Rumanija u fil-programmi Interreg). L-infiq fil-post ammonta għal kważi EUR 370 biljun (6 % tat-total ippjanat). Taht dan l-oġġettiv:

- ġew appoġġati 117 000 parteċipant;
- 734 proġett immirati għall-amministrazzjonijiet pubbliċi jew għas-servizzi pubbliċi fil-livell nazzjonali, reġjonali jew lokali ġew appoġġati mill-FSE.

Sa terz tal-proġetti appoġġati qed jiffukaw fuq id-diġitalizzazzjoni. Temi prinċipali oħrajn kienu jindirizzaw it-twassil tas-servizzi, it-taħriġ ġenerali, is-sistema tas-servizz ċivili u l-ġestjoni tar-riżorsi umani, kif ukoll l-organizzazzjoni u l-ġestjoni tal-gvern. L-appoġġ lill-amministrazzjonijiet pubbliċi fl-Istati Membri huwa fil-parti l-kbira tiegħu użat fil-livell nazzjonali, b'parti żgħira biss tmur fuq livelli reġjonali u lokali.

L-implimentazzjoni tal-proġetti mmirati lejn il-bini tal-kapaċità għall-partijiet ikkonċernati li jwasslu l-edukazzjoni, it-tagħlim tul il-ħajja, it-taħriġ u l-impjiegi u l-politiki soċjali għadha lura (1 % tan-nefqa ddikjarata). Ir-raġunijiet għad-dewmien ivarjaw bejn l-Istati Membri, u jinkludu bidliet legali li jaffettwaw l-implimentazzjoni jew id-diffikultajiet marbuta ma' karatteristiċi innovattivi u kumplessi ta' intervent.

- *Fil-Bulgarija, proġett tal-FSE, implimentat mill-Istitut Nazzjonali tal-Ġustizzja (INĠ), jappoġġa l-kwalità tat-taħriġ professjonali biex titjieb l-effiċjenza tal-gudikatura. Total ta' 5 600 maġistrat u uffiċjal mill-qrati u l-awtoritajiet investigattivi spiċċaw korsijiet ta' taħriġ NIJ fl-2017. L-affarijiet il-ġodda jinkludu l-iżvilupp ta' proġetti reġjonali u taħriġ f'taġħlim elettroniku, taħriġ tematiku adattat għall-bżonnijiet reġjonali speċifiċi u provvista għal kollaborazzjoni interistituzzjonali u "shubijiet għall-għarfien".*
- *Fil-Litwanja, proġett tal-FSE għandu l-għan li jżid l-effiċjenza tal-akkwist pubbliku billi jnaqqas il-possibbiltajiet tal-korruzzjoni. Azzjoni ppjanata se żżid l-għarfien u l-kompetenzi tal-persunal fl-Uffiċċju tal-Akkwist Pubbliku u l-organizzazzjonijiet kontraenti oħra u tohloq dokumentazzjoni ta' sostenn (linji gwida, eċċ.) dwar il-metodoloġija tal-akkwist pubbliku. Se jiġi organizzat taħriġ tar-rappreżentanti ta' organizzazzjonijiet kontraenti u konferenzi f'bosta istituzzjonijiet Litwani.*

3.5. Il-progress fl-implimentazzjoni tal-istrumenti finanzjarji (FIs)

Ir-rapporti annwali tal-2018 kienu jinkludu rappurtar dettaljat dwar l-istrumenti finanzjarji (financial instruments, FIs) sa tmiem l-2017 għal 24 Stat Membru. Il-progress huwa ġeneralment sodisfaċenti bi EUR 13,5-il biljun impenjati fil-ftehimiet ta' finanzjament, li jirrappreżentaw 65 % tal-allokkazzjonijiet indikattivi, prinċipalment mill-FEŻR. Mill-ammonti impenjati, EUR 1,5 biljun (11 %) kienu diġà zborżati lir-riċevituri finali b'differenzi sostanzjali bejn l-Istati Membri. Preżentazzjoni aktar dettaljata tista' tinsab f'għabriet fil-qosor ta' data ppubblikati mill-Kummissjoni.

3.6. L-iżvilupp territorjali u urban

Fl-2020-2014, madwar EUR 32 biljun ġew allokat i għal żvilupp territorjali integrat u l-iżvilupp urban sostenibbli. L-implimentazzjoni ta' dawn l-istrategiji, inizjalment kajmana, issa qiegħda tirkupra bil-mod. Permezz tal-fondi tal-Politika ta' Koeżjoni, madwar EUR 10,7 biljun ġew allokat i għal proġetti, li jirrappreżentaw 33 % tal-allokkazzjoni ppjanata. Għalkemm

l-għażla tal-proġett issa qed timxi 'l quddiem b'mod relattivament tajjeb, in-nefqa għadha lura, b'EUR 1 biljun (3,2 % tan-nefqa totali ppjanata) sa tmiem l-2017.

L-istrategiji ta' żvilupp integrati magħżula, prinċipalment għall-benefiċċju tal-integrazzjoni soċjali, ikopru popolazzjoni rappurtata ta' 39 miljun ċittadin (87 % tal-mira). F'termini ta' xogħlijiet fiżiċi l-proġetti magħżula sabiex jiġu rinnovati l-binjiet u l-unitajiet domestiċi se jwasslu 50 % tal-miri ppjanati - bi tbassir ta' 1,1 miljun metru kwadru rinnovati u 10 500 unità domestika rinnovati. Aktar minn 21 miljun metru kwadru ta' spazju miftuħ urban (73 % tal-mira) qed jiġi rinnovat sabiex tittejjeb il-kwalità tal-ħajja u s-sigurtà f'żoni urbani.

3.7. L-Interreg

Il-programmi Interreg iffinanzjati mill-FEŻR li jaqgħu taħt l-għan tal-Kooperazzjoni Territorjali kienu ġġeneraw volum finanzjarju ta' EUR 7,1 biljun ta' proġetti magħżula sa tmiem l-2017 (57 % tat-total ippjanat) għalkemm in-nefqa fil-post għadha baxxa (5 % tat-total ippjanat).

Id-data dwar il-progress fiżiku taħt l-Interreg hija inkluża fl-indikaturi aggregati taħt it-temi ewleni ta' investiment hawn fuq u fil-Pjattaforma ta' *Data Miftuħa*¹¹.

4. PROGRESS FL-EVALWAZZJONI TAL-PROGRAMMI

Il-leġislazzjoni għall-perjodu ta' programmazzjoni 2014-2020 tenfasizza l-ħtieġa li jiġi evalwat il-kontribut għat-tkabbir, l-iżvilupp sostenibbli u l-ħolqien tax-xogħol tal-programmi tal-Fondi SIE. Il-programmi jiddefinixxu l-oġettivi li huma speċifiċi u jartikolaw il-bidla li qegħdin jipprovaw jiksibu f'oqsma partikolari. L-evalwazzjonijiet huma essenzjali biex jiġi stabbilit jekk dawn il-bidliet seħħewx u kif il-programmi kkontribwixxew.

Id-Dokument ta' Hidma tal-Persunal li jakkumpanja dan ir-Rapport jiġbor fil-qosor l-evalwazzjoni tax-xogħlijiet imwettqa mill-2016. Numru żgħir ta' evalwazzjonijiet ġew identifikati li kienu mmirati l-aktar għall-proċess tal-implimentazzjoni u l-progress biex jintlaħqu l-miri stabbiliti. Dawn l-evalwazzjonijiet juru, bħala medja, it-tfassil ta' evalwazzjoni aktar ċar u disponibbiltà tad-data aktar xierqa u aktar użu minn qabel.

Għall-perjodu 2014-2020 għadu kmieni wisq biex jiġu evalwati r-riżultati u l-impatti tal-programmi minhabba l-volum limitat ta' proġetti lesti. Il-bidu tal-evalwazzjonijiet tal-impatt, min-natura tagħhom imwettqa aktar tard fiċ-ċiklu tal-programm, x'aktarx se jkun imdewwem fejn l-implimentazzjoni kienet aktar bil-mod milli mistenni f'ċerti Stati Membri jew oġettivi tematiċi.

Min-naħa l-oħra, twettqu għadd kbir ta' evalwazzjonijiet nazzjonali fl-2018-2017 li ffokaw fuq il-programmi tal-2007-2013 u huma fil-biċċa l-kbira evalwazzjonijiet tal-impatt. B'mod ġenerali, ir-riżultati tal-evalwazzjonijiet tal-impatt relatati maż-żewġ perjodi ta' programmazzjoni jistgħu jitqiesu bħala affidabbli biss għal numru limitat ta' evalwazzjonijiet, li tenfasizza l-ħtieġa għal titjib fil-kwalità tax-xogħlijiet.

Analizi aġġornata dwar il-pjanijiet nazzjonali ta' evalwazzjoni riveduti waslet għand il-Kummissjoni sa Ġunju 2018 li turi li għad hemm xi nuqqasijiet fl-oqsma tal-ħiliet meħtieġa, il-metodi li għandhom jintużaw u d-data meħtieġa.

¹¹ <https://cohesiondata.ec.europa.eu/countries/TC>

Żieda sinifikanti tal-evalwazzjonijiet lesti hija mistennija fl-2019-2018 skont il-pjanijiet ta' evalwazzjoni. Dawn se jkunu fil-biċċa l-kbira evalwazzjonijiet orjentati lejn l-implimentazzjoni u l-proċess. Kważi nofs l-evalwazzjonijiet tal-impatt huma ppjanati li jsiru biss wara l-2020 meta r-riżultati tal-programm huma mistennija li jaslu.

Id-dokument ta' Hidma tal-Persunal li jakkumpanja dan ir-Rapport jiddeskrivi wkoll il-fergħat differenti ta' hidma li wettqet il-Kummissjoni biex tappoġġa l-hidma tal-Istati Membri (networking, gwida, helpdesks, eċċ.) u x-xogħol ta' evalwazzjoni tal-Kummissjoni.

5. KONKLUŻJONIJIET

Il-programmi tal-Fondi SIE huma strument ta' investiment kbir tal-Unjoni Ewropea u kull reġjun u pajjiż fl-Unjoni Ewropea qed jibbenefika mill-politika. L-evidenza disponibbli issa mill-implimentazzjoni finanzjarja u mill-indikaturi tal-produzzjoni u tar-riżultati komuni tipprovdi harsa ġenerali iżjed kompleta tal-progress fl-implimentazzjoni milli kien disponibbli f'kull perjodu preċedenti.

Aċċellerazzjoni importanti seħħet matul l-2017 fl-implimentazzjoni ġenerali ta' programmi kofinanzjati mill-Fondi SIE. Ir-rata tal-ghażla tal-proġetti kważi rdoppjat meta mqabbel ma' tmiem l-2016, u qabżet it-52 % tal-finanzjament totali. Nefqa ġġenerata mill-proġetti bdiet tlaħhaq ukoll mal-oħrajn kif ukoll il-kisba tal-valuri tal-indikaturi tal-produzzjoni u tar-riżultati tal-programmi marbuta ma' benefiċċji soċjali u ekonomiċi importanti. L-aċċellerazzjoni kompliet fl-2018, bir-rata tal-ghażla tal-Fondi tal-Politika ta' Koeżjoni tkun 67 % sat-30 ta' Settembru 2018.

L-istampa tal-implimentazzjoni żvelata mir-rapporti annwali tal-programmi hija diversa, kemm bejn ir-reġjuni, mal-Istati Membri u bejn it-temi differenti ta' investiment. Fuq il-bażi tal-esperjenza tal-passat, il-Kummissjoni tistenna li r-rati tal-implimentazzjoni għal nefqa tal-investiment u t-twassil tal-outputs u r-riżultati se jkomplu jizdiedu fl-2019. L-analiżi tal-prestazzjoni li jmiss fl-2019 se tinċentiva aktar infiq aħjar tal-Fondi SIE f'termini tal-kisba tal-obiettivi tal-programm.

Hekk kif l-implimentazzjoni tal-Fond SIE timxi 'l quddiem, fl-aħħar mill-aħħar se tipprovdi materjal li fuqu jitwettqu l-evalwazzjonijiet tal-impatt. Madankollu, għadd sinifikanti ta' evalwazzjonijiet mill-Istati Membri xorta se jiehdu f'tit taż-żmien biex jitnedew, biex jitlestew u biex ir-riżultati tagħhom isiru disponibbli.

Jekk inharsu 'l quddiem, għandhom jiġu stabbiliti miri finanzjarji importanti għal tmiem l-2018 (ir-regola "N+3"). Hemm riskji li programmi speċifiċi se jtilfu l-finanzjament tal-UE.

Iċ-ċiklu ta' rappurtar tas-sena d-dieħla se jinvolvi rapporti dwar il-programmi komprensivi sa Ġunju 2019 u rapporti ta' progress nazzjonali sal-aħħar ta' Awwissu 2019. Dawn ir-rapporti se jipprovdu harsa ġenerali kwantitattiva u kwalitattiva shiħa tal-implimentazzjoni tal-obiettivi ta' investiment. Dawn se jkopru firxa ta' kwistjonijiet importanti. B'mod partikolari, l-Istati Membri se jirrappurtaw dwar l-istadji importanti finanzjarji u fiżiċi fil-qafas ta' prestazzjoni li għandhom jintużaw għall-ghoti tar-riżerva tal-prestazzjoni fl-2019. Ir-rapporti se jiġu sintetizzati mill-Kummissjoni f'rapport strateġiku sal-aħħar tal-2019.